



نور محمد غفوری

24-05-2012

## افلاطون او د ټولنیز عدالت

- «خپله دنده پر وخت سرته رسول او ورته ژمنتیا عدل دی»
- «ښه نظام د ښو لوستو خلکو پر مټ جوړېدای شي»
- «دریاست ښه صفت، ښېگڼه عدل او انصاف دی»
- «په ریاست کې عدل او انصاف هغه وخت راتلی شي، چې لوړیوړي چارواکي له علم او پوهې نه کارواخلي»
- «د ښځې او نر ترمنځ په انساني لحاظ هېڅ توپیر نشته، له ښځو او نارینه وو باید د حکومت کولو په چارو کې په ګډه کار واخستل شي»

افلاطون د ټولنیز سیاسي نظام او په هیواد کې د ټولنیز عدالت په اړه ډیرې په زړه پورې طرحې لري. دده په طرحو کې د دولتي واکمنانو پوهه، پاکي او انصاف لوړ ځای لري او د ټولنیز پرمختګ له پاره د عدالت شتون اړین فکتور بولي. د افلاطون په نظر تر هغه چې «فیلسوفان واک ته ونه رسیږي او یا واکمن فلسفي نه وي، تر هغه دریاست او د ولس ستونزې نه حل کېږي... د کوم ریاست حکمران، چې فلسفي نه وي، دهغه ریاست پر بنسټ اعتبار نه دی پکار.» که د حکومت واکې د فیلسوفانو او پوهو کسانو په لاس کې ولویږي، د ملت له پاره ستر خدمتونه کولای شي، ځکه چې پوه کسان او فیلسوفان د ملت ګټې له خپلو شخصي ګټو څخه لوړې بولي، ریاست د حکم د چلولو او د پیسو او شتمنیو د راټولولو له پاره نه غواړي او د ټول ملت په خیر او د عدل او انصاف پر بنسټ ولاړ ټولنیز - سیاسي نظام را منځ ته کولای شي.

د علم او پوهې څښتن واکمنان عادل، انصافمن، زړه وړ او غیرتي وی او په دولت کې د غلا، بډو اخیستلو او نورو ټولنیزو فسادونو په ضد د مبارزې لارې لټولای او موندلای شي. په حکومت کې باید بې

علمه او بداخلاقه کسان لار ونه مومی، څکه چې که «یوکس غل، بدفعله او بې عدالته وي، په ټول ریاست باندې بده اغېزه ښکاري»  
 دریاست واکمن بایدپوه او باشخصیته خلک وي. دغه ډول پاک زړي کسان کولی شي چې ښه حکومت وچلوي؛ جهالت او خود غرضي له منځه یوسي،  
 «څکه چې دا ډول خلک انسانیت ته ژمن وي. دوی په ډېر امانت، ایمان او دیانت خپل کار ونه سرته رسوي، دا ډول خلک د بې ځایه دود دستور نه ازاد وي.» د افلاطون نظر دادی چې د حکومت واګې باید د کومې ځانګړې ډلې په لاس کې نه وي، څکه چې «ریاست د ټول ولس ګډ کوردی او ساتنه یې په ټولو یوشان فرض ده. همدغه دریاست د اعتدال مانا ده، څکه چې دریاست ښه صفت، ښېګڼه عدل او انصاف دی. له دې صفت نه باید ټول برخمن وي.

په ریاست کې عدل او انصاف هغه وخت راتلی شي، چې لوړپوړي چارواکي له علم اوپوهې څخه کارواخلي، دعدل او انصاف په خاطر فوځ هم دریاست لپاره هرډول قربانۍ ته تیاریږي.»

افلاطون پوهې او ښو و اخلاقو ته د انسان په شخصي او ټولنیز ژوند کې ډیر ارزښت ورکوی او وایی چې که عادل او د ښو اخلاقو څښتن د حکومت په اداره کې برخه واخلي او یا د عادی انسان په څیر په ټولنه کې ژوند وکړي، نو په هغه باندې ټول ښار په ښه نامه یادېږي او داسې کسان ذاتاً خپلو خلکو او ولس ته ژمن وي، د خپلو ملګرو سره غدارۍ نه کوي، غلاوی او بې انصافی نه کوي. پوه او عادل کسان پخپلو وعدو ولاړ وي، خپل قسمونه نه ماتوي او دا څکه چې دا ورته ستر اخلاقي جرم ښکاري. د پوهو او د ښو اخلاقو څښتنو کسانو سره هم د ځان د عزت د ساتلو فکر وي او هم د بل عزت او وقار ته درناوی کوي؛ د لویانو احترام کوي او په کشرانو شفقت لري. هر انسان ته د هغه له شتمنۍ د اندازې له په نظر کې نیولو پرته په درنه سترګه ګوري. افلاطون په دې نظر دی چې د پوهې او ښو اخلاقو څښتن «که په خپله دهرمذهب پلوی وي، خو دخپل ښارخدمت ته ژمن وي او دخپل ریاست وقار په پام کې نیسي؛ سرکاري مذهب ته زیان نه رسوي اونه ورنه سرغړونه کوي اونه ورسره خیانت کوي. دا څکه داسې کوي چې دا دعدل غوښتنه ده.»

عدالت د افلاطون له نظره یوازې خپلو اړوندو کارو ته چې د خپل طبیعي استعداد او مینې سره سم یې ټاکلی وی، د ملت د وګړو چمتو والی او په هغو کې بوختیا ده. دا ښه عدالت دی چې هرڅوک خپل کار ښه سرته ورسوي او د نورو په ژوند او کارونو کې مداخله ونکړي. له مداخلې څخه نه یواځې نوموړي ته زیان رسېږي، بلکې ټولنې ته زیان رسوي. په هغه څه کې چې مسلک یې نه وي، ځان لوړ ونه ښیي، غیبت ونه کړي او په شخصي او ټولنیزو چارو کې د نورو د عیبونو په لټولو او بیانولو پسې ونه ګرزي. بې عدالتی هغه وخت رامنځ ته کیږي چې د دولت له خوا د ورسپارل شوو دندو پولې په نظر کې ونه نیول شي. عدالت هغه دی چې هر چاته د هغه سره وړ معامله وشي، «له دوستانو سره نیکی او له دښمنانو سره بدی وشي». د عدل او انصاف په اړه د افلاطون نظر داسې هم دی چې «که هر شخص د قانون په چوکاټ کې خپل فرض په ښه توګه ترسره کړي، نو نور هم له دغه انسان څخه زدکړه کوي او هغوی هم خپل کارونه په ښه توګه ترسره کوي ځکه، چې انصاف د یوه عهد نوم دی هغه هم د نه لاسوهنې عهد.»

افلاطون لکه څنګه چې د نورو ټولنیزو ډلو ترمنځ د ورورولې او انصاف پلوی ؤ، په دې باور هم ؤ چې «ښځوته دې دنارینه ووپه خبر برابر حقوق ورکړل شي او له نارینه ووسره دې په یوځای دکارکولو اجازه ورکړل شي، همداشان ښځوته دې هم دنارینه ووپه خبرد تعلیم حق ورکړل شي... که موښځې له پامه وغورزولې، داسې فکروکړې چې دریاست نیمه برخه مو له لاسه ورکړه؛ دښځې او نارینه ترمنځ په انساني لحاظ هېڅ توپیرنه شته؛ له ښځو او نارینه وو څخه باید یوځای دحکومت په برخه کې ګټه واخستل شي او ددې ترڅنګ له ښځو څخه د فوځي انتظام په برخو کې هم کار اخستلی شو؛ ښځې باید ۴۰ کاله او نارینه ۳۰ کاله کاروکړي. افلاطون به ویل، چې نارینه او ښځینه دواړه دتعلیم حق لري، دواړو ته باید په یوه سترګه وکتل شي او دواړو ته باید په یو ډول حقوقو قایل واوسو.

افلاطون د اولاد (ماشومانو) په ګډه روزنه ټینګار کړی او په دې نظر دی چې ماشومان هم د پیسو او نورو شتمنیو په شان د ټول ملت او دولت ګډ ملکیت دی. د افلاطون په نظر زده کړه د فرد او ټول ملت د

متوازن او سم انکشاف له پاره خورا اړینه ده. افلاطون وایی « ښه نظام د ښو لوستو خلکو په مټ رامنځته کیدای شي، ځکه چې پوهه په انسان کې ټولنیزشعور پیداکوي، نو کله چې په انسان کې ټولنیز شعور پیداشي نو انسان خپل ټولنیز مسئولیتونه پېژني او په ښه توګه یې ترسره کوي.»

د افلاطون په نظر په اشتراکي حکومت کې ټول افراد په حقیقت کې سره وروڼه دي. ټولو کوچنیانو ته به په یوه سترګه کتل کیږي، یو ډول تعلیم به ورکول کیږي او ټول به په یوه دسترخوان ډوډۍ خوري. دلته قومي، ژبني، دیني او محلي توپیر او امتیاز رول نه شي لوبولای. دولت ته د افرادو د شخصي ژوندانه (د خپل کور د ښکلا، د جامو د ډول او اغوستلو او نور) په چارو کې د مداخلې حق نه ورکوي؛ خو دولت به څارنه کوي چې افراد دخپلو شخصي اهدافو دلاسته راوړلو پروخت بل چاته زیان ونه رسوي. د افلاطون د ښوونې او روزنې د پلان سره سمه د کوچنیانو «په ښوونه او روزنه کې جسماني ورزش اوموسيقي شامله وه، جسماني ورزش ددې لپاره، چې دماشومانو په جسم کې تناسب پیداشي او موسيقي ددې لپاره اړینه ده، چې دماشومانو د روح اوجسم همغږي برقرار وساتي... څوک چې له موسيقي سره بلدنه وي، پرهغو باندې هېڅ ډول اعتبارنه دی پکار؛ ځکه چې د موسيقي نه دناخبروخلکو جذبات غیرمتوازن وي، دموسيقي ماناهمغږي ده، نو په همدې پار موسيقي دهر فردلپاره اړینه ده»

افلاطون د هیواد د امنیت او ځمکنی تمامیت له پاره د دفاعي او امنیتي ځواک د جوړولو په خاطر هم د کوچنیانو د روزنې په پروګرام کې ټاکلو تدبیرونو ته ځای ورکړی دی. سره له دې چې دی د جنگ او جګړو پلوی نه و، خو په دې هم پوهیده چې «دښمن هغه وخت زړور کېږي، چې کله خپل مقابل لوری له ځانه کمزوری وويني».

د افلاطون په نظر د عدل او انصاف له پاره هېڅ ډول جبرته اړتیا نشته، ځکه چې دا هرڅه په خپله سل په سلوکې د فرد په ګټه دي. « عدل او انصاف دانسان روح ته ښکلا ښیي او دبدۍ ناروغي یې له منځه وړي. کله چې دانسان روح تندرست او آرامه وي، نو خپل فرایض په ښه

توگه ادا کوي. لکه څنگه چې دښه صحت مند جسم لپاره مادي شيانو ته اړتياوي په همدغه اندازه د انفرادي خوښۍ او مسرت لپاره روحاني پاکوالي ته هم اړتيا ده، له همدې نه موږه ښه نتيجه اخستې شو، چې عدل په خپله عدل کوونکي فرد ته څومره په گټه تمامېږي.»

افلاطون د انسان په اروا کې درې عنصره ويني چې د جذبه، شهوت (اشتها) او عقل دی. دی وايي چې «که خپل فرضيات پېژندل او پرځای کول عدل وي، نو بيا خو په انفرادي ژوند کې د روح درې عنصره هم بايد خپل کارونه په خپل ځای ترسره کړي او همدارنگه عقل، جذبه او شهوت دې هم خپل حدود وپېژني او په شخصي ژوند کې دې مناسبه همغږي او توازن پېداکړي.»

افلاطون د هيواد وگړي هم د افرادو د روح د عناصرو له مخې په دريو طبقو وېشي. افلاطون د ځمکې د کرکيلې دنده بزگرانو ته ورکوي او دا به هغه کسان وي چې دده د ښونيز پروگرام پر بنسټ له نورو کمې زده کړې کوي. ددې له پاره چې د انسانانو د ژوند مادي اړتياوې پوره شي، نو د هر څه ترڅه ښې ځمکې ته اړتيا لري چې ورپکې دکره نېچاري پرمخ بوزي. په دوهمه درجه کې بيا بيلابيلو فني څانگو او کسبونو ته اړتيا ده چې د انسانانو د ډول ډول اړتياوو له پاره بيلابيل څيزونه او ارزښتونه توليد کړي.

دده په نظر د بزگرانو او کسبگرو ترڅنگ د هيواد د ساتنې لپاره پوځي ځواک ته اړتيا ده چې هېواد وساتي. دا پوځي ځواک (اردو) بايد عسکري علوم او فنون لوستي او ښه ځې عملې کړي وي. «ددغې اردو لپاره جذبي عنصر بسنه نه کوي، بلکې دوی بايد په خپلو منځو کې د وري ښمو په شان نرم او د ښمن لپاره د فولاد غوندې کلک عظم ولري»

دده له نظره بله طبقه د هيواد واکمنان دي چې تر ټولو زيات عقلي عنصر ته ډيره اړتيا لري او دده له نظره بايد فيلسوفان وي. دده په نظر «رياست څلور برخې لري: (۱) حکومت، (۲) شجاعت او زړه وړتيا، (۳) عفت او (۴) عدل. مخکنۍ درې برخې د درېو طبقو ځانگړې برخې دي يعنې حکومت د واکمنو لپاره، شجاعت د اردو لپاره، عفت يا د

نفس ضبط د هنرمندې طبقې لپاره دي... عدل د کومې ځانگړې طبقې لپاره مخصوص نه دی، بلکې دا د ټولو گډ میراث دی... که ټول خلک په خپلو خپلو کارونو بوخت شي او خپل خپل کارونه په ښه توگه پرمخ یوسي، نو دغه وخت بیا په ریاست کې عدل قایم کېدای شي. خپله دنده پر وخت سرته رسول او ورته ژمنتیا عدل دی».

د افلاطون په نظر دا د دولت دنده ده چې د خپلو ښاریانو د پرمختگ او هوسا ژوند له پاره مناسب، وړ او مطلوب شرایط چمتو کړي، په ټول هیواد کې عدالت راولي او له هغو څارنه وکړي. له دې کبله هغه ډیر په دې فکر کوي چې د خپل خیالي (اوتوپي) دولت له پاره تر ټولو ښه او ایډیال قانون طرحه کړي. افلاطون د ښو څيړنو او پلټنو د تر سره کولو له پاره د آتن په یوه برخه کې د (افلاطون اکادمي) جوړه کړه او له دې لارې یې د افلاطونیزم په خپرولو منظم لاس پورې کړ. د افلاطون معنوی میراثونو ډیر یهودي، عیسوي او اسلامي فیلسوفان په بیلا بېلا ډولونو تر اغیزې لاندې راوستل. ارستو هم چې په لرغونو زمانو کې د افلاطون شاگرد او د هغو د اساسي نظریو مخالف و، تر ډیره د خپل استاد تر اغیزې لاندې او د هغه له زیاتو مرستو څخه برخمن و.